

सार्वजनिक बांधकाम विभागामार्फत करण्यात येणा-या कामांचे तुकडे पाडून कामे करण्याबाबतच्या पध्दतीमध्ये सुधारणा करण्याबाबत.

महाराष्ट्र शासन  
सार्वजनिक बांधकाम विभाग  
शासन निर्णय क्रमांक : संकिर्ण-२०१५/प्रक्र ७०/इमा-२  
मंत्रालय, मुंबई - ४०० ०३२,  
दिनांक : ६ मे, २०१५

**प्रस्तावना :**

सार्वजनिक बांधकाम विभागामार्फत शासनाच्या विविध खात्यांच्या इमारतींच्या बांधकामांची व दुरुस्तीची कामे हाती घेवून पूर्ण करण्यात येतात. तसेच राज्यातील सार्वजनिक बांधकाम विभागाच्या अखत्यारितील रस्त्यांच्या प्रकल्पांची कामे, रस्त्यांच्या दुरुस्तीची कामे हाती घेवून पूर्ण करण्यात येतात. सदर कामे करत असतांना काही बाबींबाबत कामे करतांना कामे वेगाने व्हावीत तसेच कामांचे संनियंत्रण सक्षमतेने होवून चांगल्या दर्जाची कामे करण्यासाठी कामांचे तुकडे पाडून कामे करण्याबाबत कार्यवाही करण्यात येते. या संदर्भाने शासनाने वेळोवेळी निर्गमित केलेल्या मार्गदर्शक सूचनांप्रमाणे कार्यवाही करणे अपेक्षित आहे. तथापि, अशा प्रकारे कामे करतांना गांभिर्याने विचार होवून कामांचे तुकडे पाडणे खरोखर आवश्यक असल्याची खात्री पटल्याशिवाय क्षेत्रिय स्तरावर अधिका-यांमार्फत कामांचे तुकडे पाडण्यात येतात. यामध्ये काही प्रकरणी मोठ्या रक्कमेच्या कामांच्या निविदा प्रचलित नियमांप्रमाणे ई-निविदेद्वारे बोलावून ठेकेदारी निश्चित करणे आवश्यक असल्याने सदर बाब टाळण्यासाठी कामांचे लहान लहान तुकडे पाडून करण्यात येत असल्याची बाब शासनाच्या निदर्शनास आली आहे. या संदर्भात सर्व क्षेत्रिय अधिका-यांना मार्गदर्शक सूचना निर्गमित करण्याची बाब शासनाच्या विचाराधीन होती. तदनुषंगाने शासनाने खालीलप्रमाणे निर्णय घेतला आहे.

**शासन निर्णय :**

शासनाच्या यापूर्वी निर्गमित केलेल्या विविध शासन निर्णय व शासन परिपत्रकातील सूचनांप्रमाणे तसेच सार्वजनिक बांधकाम नियम पुस्तिकेमधील परि.२१९ मधील मार्गदर्शक सूचनांप्रमाणे सार्वजनिक बांधकाम विभागाच्या अखत्यारितील अधिका-याना कामास तांत्रिक मान्यता / प्रशासकीय मान्यता प्रदान करण्याचे अधिकार आहेत, त्या अधिका-याना कामाचे तुकडे पाडण्याचे अधिकार प्रदान करण्यात आले आहेत.

२. सदरचे अधिकार अधिक्रमित करून यापुढे कोणत्याही रक्कमेच्या कामाचे तुकडे पाडायचे झाल्यास, त्याकरिता संबंधित प्रादेशिक विभागाच्या मुख्य अभियंता यांची पूर्व परवानगी घेण्यात यावी. याबाबत मुख्य अभियंता यांनी निर्णय घेताना आवश्यक बाबींची तपासणी करून, आवश्यक अभिलेख पडताळून कामाचे तुकडे पाडणे आवश्यक असल्याचे निष्पन्न झाल्यास, त्याची नोंद अभिलेखामध्ये घ्यावी व तदनंतर तुकडे पाडण्याच्या प्रस्तावास मंजूरी प्रदान करावी. सदर मंजूरी प्रदान करतांना शासनाने या संदर्भात निर्गमित केलेल्या संदर्भाधीन मार्गदर्शक सूचनांचे काटेकोरपणे पालन होईल याची खबरदारी घ्यावी.

३. राजशिष्टाचार, निवडणूकीसंबंधातील कामे, आपत्कालीन व्यवस्थापन, विधी मंडळाचे कामकाज संबंधीत बाबींबाबत करावयाचे काम, विधी मंडळ अधिवेशन संदर्भात करावयाची कामे, न्यायालयीन निर्णयाची अंमलबजावणीबाबत व महाराष्ट्र सार्वजनिक बांधकाम नियमावलीतील परिच्छेद २५५ व २९९ मध्ये नमूद केलेल्या परिस्थिती इत्यादि बाबींबाबत कामाचे तुकडे पाडण्यास परवानगी देतांना, कामांचे गांभीर्य लक्षात घेवून, तुकडे पाडण्याच्या प्रस्तावास मंजूरी प्रदान करण्याबाबत, अशी मंजूरी देतांना त्याबाबतची कारणमिमांसेची नोंद अभिलेख्यात ठेवण्यात यावी व अशा प्रकरणी निकट वरिष्ठ प्राधिका-यास ७ दिवसांत कळविण्यात यावे.

४. या सूचनांचे पालन सर्व क्षेत्रिय अधिका-यांनी गांभीर्याने करणे आवश्यक राहिल. अशा प्रकरणी योग्य काळजी न घेणा-या अधिका-यांविरुद्ध योग्य ती प्रशासकीय कार्यवाही करण्यात येईल.

सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१५०५०६१२४६१२२८१८ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

( वि.दि.सरदेशमुख)

अवर सचिव, महाराष्ट्र शासन

प्रत,

१. सर्व मुख्य अभियांता सा.बां.प्रादेशिक विभाग
२. मुख्य वास्तुशास्त्रज्ञ, मुंबई
३. सर्व अधिक्षक अभियंता, सा.बां.बांधकाम मंडळ
४. सर्व कार्यकारी अभियंता, सा.बां.विभाग
५. सर्व मंत्रालयीन विभाग
६. स्वीय सहाय्यक, सचिव (बांधकामे) सा.बां.विभाग, मुंबई
७. स्वीय सहाय्यक, सचिव (रस्ते), सा.बां.वि., मुंबई
८. निवडनस्ती, इमारती-२ सा.बां.वि. मंत्रालय.